

## JUM 8: Konsagrazzjoni totali lil Ġesu' permezz ta' Marija



### **GHAN: Tizvojta Lilek Innifsek mill-Ispirtu tad-Dinja**

Eżamina l-kuxjenza tiegħek, itlob, ipprattika ċ-ċaħda tar-rieda tiegħek; immortifika lilek innifsek u fittex is-safa tal-qalb. Din is-safa hi kundizzjoni indispensabli biex wieħed jikkontempla lil Alla fil-ġenna, biex wieħed jarah f'din id-dinja, u biex wieħed jagħrfu bid-dawl tal-fidi. Fl-ewwel parti tal-preparazzjoni wieħed għandu jirsisti biex jiċċad l-ispirtu tad-dinja li jmur kontra l-Ispirtu ta' Ġesu' Kristu. L-ispirtu tad-dinja jikkonsisti fiċ-ċaħda ta' Alla bħala l-Ħakkiem fuq kollox u fuq kulhadd; iċ-ċaħda t'Alla li timmanifesta lilha nnifisha fil-pratika tad-dnub u d-diżubbidjenza; għalhekk hu fil-prinċipju tiegħu opposta għall-Ispirtu ta' Kristu, li hu wkoll dak ta' Marija.

Timmanifesta ruħha fil-konkupixxenza tal-ġisem, tal-għajnejn u b'ħajja ta' supervja, b'diżubbidjenza għal-Liġi t'Alla u bl-abbuż fuq il-ħlejjaq. Il-ħidma tagħha hi: dnub ta' kull xorta, u dak kollu li juża' x-xitan biex iwassalna għad-dnub; ħidmiet li jgibu d-dlam f'moħħna u li javvalenaw u jikkorrompu lir-rieda tagħna. Dak li bih tiftaħar hu l-isplendur u s-seher li juża' x-xitan biex id-dnub jagħmlu b'tali mod li jattira l-persuni, il-postijiet u l-oġġetti.

## QARI

### ***Imitazzjoni ta' Kristu: L-1 Ktieb, Kapitlu 13: 1-4***

#### *Fuq li għandna nilqgħu lit-tentazzjoni*

Sakemm ngħixu fuq din l-art ma nistgħux ngħaddu bla slaleb u tentazonijiet, u għalhekk fil-ktieb ta' Ġob hemm miktub: "il-Ħajja tal-bniedem fuq l-art ma hix ħlief tentazzjoni." Għalhekk mela hemm bżonn li kulhadd jagħmel għassa għat-tentazonijiet tiegħu u jitlob lejl u nhar, ħalli d-demonju ma jista' qatt iqarraq bina. Dal-għadu ma jorqod qatt, anzi jdur u jiggerra jfittex lil min jibla'. U ħag'oħra; ma jingħatax ebda bniedem perfett u qaddis, li kultant ma tigiħx xi tentazzjoni, u ma jistax ikun li ngħixu mingħajrhom għal kollox.

B'dan kollu, it-tigrib bosta drabi hu ta' gid lill-bniedem, għalkemm ta' tfixkil kbir; għax jagħmilna umli, isaffina u jgħallimna. U l-Qaddisin kollha ma għaddewx 'il quddiem fit-tjieba u l-perfezzjoni b'dawn is-slaleb u t-tentazonijiet? Dawk imbagħad, li ma għarfux jilqgħu lit-tentazonijiet, tfixklu u tħawdu għal kollox. U kun af li ma hemm ebda stat, għalkemm ta' qdusija, ebda lok, għalkemm imwarrab u moħbi, li fihom ma tiltaqax ma' slaleb u tfixkil. Ħadd minna ma jista' jgħid, dment li għadu ħaj: "Jien ma jistgħux għalija t-tentazonijiet;" għax għandna fina nfusna x'jigbidna għalihom minħabba li tnissilna fil-ħtija. Anzi kif tħallina tentazzjoni jew xi salib, minnufih jinqala' l-gdid u dejjem ikollna x'iħabbatna, x'inbatu, la darba tlifna l-hena tagħna ewlenija.

Bosta wħud jidhrilhom li għandhom jaħarbu s-slaleb, imma mbagħad x'jigrikom? Li aktar isibuhom ma' wiċċhom. Mhux min jaħrabhom mela, le; imma jsir qawwi kontra l-għedewwa kollha min jissaporti t-tigrib bil-paċenzja u bl-umilta'.

Min ma jqisx ħlief il-qoxra ta' barra, bla ma jaħsadhom mill-għerq, ftit jiswielu; anzi t-tentazonijiet aktar malajr jigu fuqu, u b'qawwa akbar. Bil-ftit il-ftit bil-paċenzja, bil-qalb it-tajba, u bil-ghajnuna t'Alla fuq kollox, aktar tirbaħ it-tentazonijiet, milli kieku tissaħhan fuqhom u tmur b'moħħok li b'hekk tirbaħ.

Meta tkun tentat, fittex dejjem min jagħtik xi dawl, u ma' min hu maħqur bit-tentazzjoni la tkunx aħrax; anzi farraglu qalbu kif irid lilek innifsek.

Il-bidu tat-tentazonijiet il-ħziena kollha taf x'inhu? Li wieħed ma jkunx sod fil-fehmiet tiegħu, u li jkollu tama żgħira f'Alla. Kif bastiment bla tmun il-mewg

iħabbtu 'l hawn u 'l hemm, hekk bniedem li l-proponimenti tiegħu m'humieħ sodi, f'bosta xorti jiġi tentat.

## **TALB**

### **Ejja, Spirtu s-Santu (Veni Creator Spiritus)**

Spirtu qaddis li ħlaqtna,  
ejja lill-moħħ dawlilna,  
imla bil-grazzja tiegħek  
il-qlub li int ħlaqtilna.

Int l-akbar don ta' Alla,  
li tieqaf dejjem magħna:  
għajn, ħajja, nar, imħabba  
u qawwa tar-ruħ tagħna.

Int tqassam seba' doni,  
int l-id il-leminija  
tal-Missier, minnu mwiegħed,  
fik bl-għerf l-ilsna mogħnija.

Ixgħel id-dawl lis-sensi,  
kebbes il-qlub bl-imħabba,  
u saħħaħ dan ġisimna  
mill-mard li fih jitrabba.

Bogħod minna żomm 'il-għadu,  
lilna fis-sliem henjin,  
mexxina int, biex nibqgħu  
mid-deni meħlusin.

Agħmel li nsiru nafu  
bik lill-Missier u 'l-Ibnu;  
li fik, Spirtu li tqaddes,  
bla nieqfu dejjem nemmnu.

Glorja 'l-Missier, lill-Iben  
li qam minn bejn l-imwiet,  
l-Ispirtu, farag tagħna,  
għal dejjem fis-smewwiet. Ammen.

### **Sliem għalik, kewkba tal-baħar (Ave Maris Stella)**

Sliem għalik, kewkba tal-baħar,  
omm qaddisa u kbira t'Alla,  
dejjem verġni bla mittiefsa,  
bieb il-hena u ferħ tas-sema.

Ilqa' l-"Ave" li bil-qima  
Gabrijel qed isemmagħlek,  
ibdel fiha l-isem t'Eva  
ħalli jerga' s-sliem fid-dinja.

Qacċat kull irbit lill-ħatja,  
gib id-dawl lill-għomja kollha,  
biegħed minna l-ħażen tagħna,  
niżżel fuqna l-gid tas-sema.

Uri li tassew int Ommna.  
wassal talbna quddiem Alla,  
li fi ħnientu twieled minnek  
biex issir għalina bniedem.

Verġni fost kulħadd magħzula,  
ta' qalb ħelwa fost il-ħlejjaq,  
itlob 'l ibnek biex jagħtina  
maħfra, safa u spirtu ħlejju.

Għinna ngħaddu ħajja mseddqa,  
żommna sħaħ fit-triq iż-żgura,  
sa ma niksbu l-ferħ tad-dehra  
ta' Ġesù għal dejjem miegħek. Ammen.

## **Magnificat**

Ruġi tfaħħar il-kobor tal-Mulej,  
u l-ispirtu tiegħi jifraħ f'Alla s-Salvatur tiegħi,  
għax hu xeġet għajnejh fuq iċ-ċokon tal-qaddejja tiegħu.  
Iva, minn issa 'l quddiem kull nisel isejjaħli hienja,  
għax is-setgħani għamel miegħi ħwejjeġ kbar;  
qaddis hu l-isem tiegħu.  
Il-ħniena tiegħu tinfirex f'kull żmien fuq dawk li jibżgħu minnu.  
Hu wera l-qawwa ta' driegħu,  
xerred lil dawk li huma mkabbra f'qalbhom.  
Niżżel is-setgħana minn fuq it-tron tagħhom,  
u għolla ċ-ċkejknin.  
Mela b'kull ġid lil min hu bil-ġuħ,  
u l-għonja bagħathom 'il barra b'xejn.  
Ħa ħsieb Izrael qaddej tiegħu,  
għax ftakar fil-ħniena tiegħu,  
bħalma wiegħed lil missirijietna,  
b'riżq Abraham u nisl u għal dejjem.

## **Glorja**

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem, u jibqa' għal dejjem ta' dejjem. Ammen.